

# फिर ईमेल पर मिली बम से स्कूल उड़ाने की धमकी, बच्चों की छुट्टी कर घर भेजे

समर न्यूज़ | चंडीगढ़

पंजाब और चंडीगढ़ में सुरक्षा में चिंता का माहौल बन गया है। चंडीगढ़ और अमृतसर के कई स्कूलों को धमकी भरे ईमेल मिलने के बाद पुलिस अलर्ट मोड में आ गई। स्कूल प्रबंधन ने बच्चों की सुरक्षा को देखते हुए उन्हें छुट्टी दे दी और घर भेज दिया। चंडीगढ़ पुलिस ने मामले की गंभीरता को देखते हुए बम स्कॉड और जांच टीम को मौके पर तैनात किया।

चंडीगढ़ के सेक्टर-38 स्थित विवेक हाई स्कूल और मनीमाजरा के गुरुकुल भवन विद्यालय को ईमेल के जरिए धमकी मिली। ईमेल में कहा गया कि 1.11 बजे स्कूलों और 3.11 बजे पंजाब सचिवालय में बम धमका होगा। इसके अलावा ईमेल में मुख्यमंत्री भगवंत मान को भी धमकी दी गई। ईमेल में खालिस्तानी



आतंकियों द्वारा हरदीप निज्जर की हत्या का "ईसाफ" लेने और कनाडा पेंशन फंड लौटाने की बात भी कही गई। अमृतसर के स्कूलों को भी धमकी भरे मेल भेजे गए, जिनमें अमृतसर से दिल्ली जाने वाली शताब्दी एक्सप्रेस समेत कई ट्रेनों में धमके करने की चेतावनी दी गई थी। चंडीगढ़ में कुंदन इंटरनेशनल,

माउंट कार्मल, बनियन ट्री, सांफिस स्कूल और मनीमाजरा का गुरुकुल भवन स्कूल सहित कई स्कूलों को धमकी भरा ईमेल मिला। स्कूलों ने तुरंत परेंट्स को संदेश भेजकर अपने बच्चों को घर भेजने के लिए कहा। परेंट्स ने भी बच्चों को लेने के लिए स्कूल पहुंचना शुरू कर दिया। विवेक हाई स्कूल ने बताया

कि पुलिस ने सुबह जांच पूरी कर ली और स्कूल में कोई संदिग्ध वस्तु नहीं मिली। कई परेंट्स अपने बच्चों को लेने आए, लेकिन पुलिस जांच के बाद स्कूल ने किसी भी तरह की छुट्टी जारी नहीं की। चंडीगढ़ पुलिस ने धमकी मिलने के बाद तुरंत बम स्कॉड और जांच टीम को तैनात किया। स्कूलों और सचिवालय की सुरक्षा कड़ी कर दी गई। पुलिस ने कहा कि सभी स्कूलों और सरकारी इमारतों में सुरक्षा व्यवस्था बढ़ा दी गई है। 2024 की शुरुआत से चंडीगढ़ और पंजाब में लगातार धमकियां मिल रही हैं। 28 जनवरी को 26 स्कूलों को धमकी मिली थी और छात्रों को घर भेजा गया, जबकि 29 जनवरी को पंजाब सिविल सचिवालय और मिनी सचिवालय समेत अन्य सरकारी भवनों को धमकी दी गई थी। 31 जनवरी को कुछ स्कूलों और डेरा

बल्लां से जुड़ी धमकी आई थी। 9 फरवरी को पंजाब-हरियाणा हाईकोर्ट को धमकी मिली, जबकि 11-12 फरवरी को चंडीगढ़-मोहाली के 10 स्कूलों को कॉल और ईमेल धमकी दी गई और बच्चों को छुट्टी दी गई। 19-20 फरवरी को पंजाब CM ऑफिस/सचिवालय और चंडीगढ़ जिला कोर्ट को धमकी मिली और 24-26 फरवरी को जिला कोर्ट और हाईकोर्ट को धमकी भरे मेल प्राप्त हुए। यह धमकी उस समय आई है जब कनाडा के प्रधानमंत्री मार्क कार्नी का दो दिवसीय भारत दौरा शुरू हो रहा है। सुरक्षा एजेंसियां सतर्क हैं और सभी स्कूलों, सचिवालय और रेलवे स्टेशनों की निगरानी बढ़ा दी गई है। पुलिस और स्कूल प्रशासन ने कहा कि किसी भी तरह की चूक नहीं होने दी जाएगी और बच्चों की सुरक्षा सर्वोच्च प्राथमिकता होगी।

## सेक्टर-2 पार्किंग से बाइक चुराने वाला काबू

चोरी की बाइक बरामद कर भेजा जेल

समर न्यूज़ | पंचकूला

पंचकूला पुलिस की क्राइम ब्रांच सेक्टर-19 की टीम ने सेक्टर-2 के कार्यालय पार्किंग से चोरी हुई मोटरसाइकिल को बरामद कर आरोपी को सलाखों के पीछे भेज दिया है। एसीपी क्राइम अरविंद कंबोज ने मामले की जानकारी देते हुए बताया कि 13 जनवरी 2026 को पंचकूला निवासी एक व्यक्ति ने सेक्टर-2 पुलिस चौकी में शिकायत दर्ज कराई थी।

शिकायतकर्ता के अनुसार, उसने 12 जनवरी को अपनी मोटरसाइकिल सेक्टर-2 स्थित एक ऑफिस की पार्किंग में खड़ी की थी, लेकिन जब वह वापस लौटा तो उसकी बाइक वहां से गायब थी। इस शिकायत पर गंभीरता दिखाते हुए थाना सेक्टर-5 में भारतीय न्याय संहिता की धारा 303 के तहत मुकदमा दर्ज कर जांच शुरू की गई थी। क्राइम ब्रांच सेक्टर-19 के इंचार्ज मुकेश सेनी और उनकी टीम ने 24 फरवरी को आरोपी मोहित उर्फ मोरी, निवासी



खड़क मंगोली, पंचकूला को गिरफ्तार करने में सफलता प्राप्त की। गिरफ्तारी के बाद आरोपी को माननीय अदालत में पेश किया गया, जहां से पुलिस ने उसकी 2 दिन की रिमांड हासिल की। रिमांड की अवधि के दौरान गहन पूछताछ करते हुए पुलिस ने आरोपी के कब्जे से चोरी की गई मोटरसाइकिल सकुशल बरामद कर ली। 26 फरवरी को रिमांड खत्म होने के बाद आरोपी को न्यायिक हिरासत में भेज दिया गया है। डीसीपी क्राइम एंड ट्रैफिक

मनप्रीत सिंह सूदन: हमारी टीम में आधुनिक तकनीक और जमीनी सूचना तंत्र के माध्यम से अपराधियों पर पैनी नजर रख रही हैं। भारतीय न्याय संहिता के नए प्रावधानों के तहत त्वरित जांच और कड़ी कार्रवाई सुनिश्चित की जा रही है ताकि अपराधियों में कानून का भय बना रहे। मैं नागरिकों से भी अपील करता हूँ कि वे अपने वाहनों को अधिकृत पार्किंग में ही खड़ा करें और किसी भी संदिग्ध गतिविधि की सूचना तुरंत पुलिस को दें।

## कालका में डेढ़ वर्षीय मासूम को टक्कर मारने वाला चालक पुलिस की गिरफ्त में

समर न्यूज़ | पंचकूला

पंचकूला पुलिस ने कालका के गांव पुदोला में हुई एक दर्दनाक सड़क दुर्घटना के मामले में तत्परता दिखाते हुए आरोपी पिकअप चालक को गिरफ्तार कर लिया है। यह घटना बीते 17 फरवरी की है, जिसमें एक डेढ़ वर्षीय मासूम बच्चे की जान चली गई थी। पुलिस ने आरोपी के खिलाफ मामला दर्ज कर आरोपी को गिरफ्तार कर लिया है और दुर्घटना में प्रयुक्त वाहन को भी अपने कब्जे में ले लिया है।

प्राप्त जानकारी के अनुसार, कालका निवासी एक व्यक्ति ने 18 फरवरी को पुलिस में शिकायत दर्ज कराई थी। शिकायतकर्ता ने बताया कि 17 फरवरी को दोपहर करीब 3:00 बजे उनका डेढ़ साल का बेटा घर के बाहर खेल रहा था। इसी दौरान



एक तेज रफ्तार पिकअप चालक ने घोर लापरवाही और गफलत में वाहन चलाते हुए बच्चे को जोरदार टक्कर मार दी। टक्कर लगने से बच्चा सड़क के किनारे जा गिरा और गंभीर रूप से घायल हो गया। हादसे के तुरंत बाद परिजनों द्वारा बच्चे को कालका के सरकारी अस्पताल

ले जाया गया, जहाँ उसकी नाजुक हालत को देखते हुए डॉक्टरों ने उसे सेक्टर-6 पंचकूला रेफर कर दिया। स्थिति में सुधार न होने पर बच्चे को वहां से भी पीजीआई चंडीगढ़ रेफर किया गया। उसी शाम करीब 6:00 बजे इलाज के दौरान चिकित्सकों ने बच्चे को मृत घोषित कर दिया।

## कालका सब्जी मंडी में जुआ खेलाते रंगे हाथों पकड़ा

समर न्यूज़ | पंचकूला

पंचकूला पुलिस द्वारा असामाजिक तत्वों और अवैध गतिविधियों के खिलाफ चलाए जा रहे विशेष अभियान के तहत कालका थाना टीम को सफलता हाथ लगी है। 26 फरवरी को पुलिस टीम ने कालका सब्जी मंडी में सरेआम जुआ खिला रहे एक आरोपी को रंगे हाथों गिरफ्तार किया। आरोपी की पहचान अकरीक सिंह, निवासी पिंजौर के रूप में हुई है, जो भोले-भले लोगों को अंकों के जाल में फंसाकर धन का लालच देकर जुआ खेलने के लिए उकसा रहा था। जांचकर्ता के अनुसार, कालका थाना प्रभारी इंसपेक्टर मनसा राम को गुप्त सूचना प्राप्त हुई थी कि सब्जी मंडी के पास एक व्यक्ति सार्वजनिक स्थान पर सट्टा खेलने के लिए उकसा रहा

है। पुलिस ने तुरंत एक रणनीतिक योजना तैयार की। जांच अधिकारी एएसआई प्रदीप की अगुवाई में एक टीम का गठन किया गया, जिसमें एक पुलिसकर्मी को फर्जी ग्राहक बनाकर सादे कपड़ों में आरोपी के पास भेजा गया। जैसे ही सौदा तय हुआ और जुए की पुष्टि हुई, सतर्क पुलिस टीम ने घेराबंदी कर युवक को मौके पर ही दबोच लिया। तलाशी के दौरान आरोपी के कब्जे से 3,540 रुपये की नकद राशि और जुए के खेल में प्रयोग किए जाने वाले विभिन्न उपकरण व परिचयों बरामद की गईं। डीसीपी पंचकूला सुष्टि गुप्ता ने बताया कि आरोपी के खिलाफ कालका थाना में जुआ अधिनियम की धारा 3(1) के तहत मामला दर्ज कर कानूनी कार्रवाई की गई है। डीसीपी ने आमजन से भी सहयोग की अपील की है।

## ऐसी उपलब्धि वाले मोदी दुनिया के पहले नेता

समर न्यूज़ | जौहरपुर

प्रधानमंत्री नरेंद्र मोदी द्वारा Instagram पर 10 करोड़ फॉलोअर्स का आंकड़ा पार करने पर डेराबस्सी भाजपा के नेता और प्रदेश सचिव संजीव खन्ना ने खुशी व्यक्त करते हुए देशवासियों को बधाई दी।

संजीव खन्ना ने अपने बयान में कहा कि प्रधानमंत्री मोदी यह उपलब्धि हासिल करने वाले दुनिया के पहले राजनीतिक नेता बन गए हैं। उन्होंने कहा कि यह केवल व्यक्तिगत लोकप्रियता का प्रतीक नहीं है, बल्कि वैश्विक स्तर पर भारत की डिजिटल उपस्थिति और प्रभावशाली भूमिका को भी दर्शाता है। उन्होंने बताया कि प्रधानमंत्री मोदी वर्ष 2014 में देश की कमान संभालने के समय इंस्टाग्राम से जुड़े थे।

## डडू माजरा कॉलोनी में युवक पर हथियारों से हमला

समर न्यूज़ | चंडीगढ़

चंडीगढ़ की डडूमाजरा कॉलोनी में एक युवक पर तेजधार हथियारों से हमला करने के मामले में पुलिस ने 9 दिन बाद एक आरोपी को गिरफ्तार किया है। वहीं घायल के परिवार ने पुलिस पर समझौते का दबाव बनाने का आरोप लगाया है। घायल अक्षय कुमार के भाई नीरज ने बताया कि 18 फरवरी की रात करीब 9:30 बजे अक्षय कॉलोनी के पार्क में बैठा हुआ था। तभी साधु और उसके कुछ साथी वहां पहुंचे। उनके हाथों में तेजधार हथियार थे। आरोप है कि आते ही उन्होंने अक्षय पर हमला कर दिया। हमले में अक्षय के सिर, हाथ और शरीर के अन्य हिस्सों पर गंभीर चोटें आईं। घटना के बाद हमलावर मौके से फरार हो गए। घायल को तुरंत सेक्टर-16 स्थित अस्पताल

में भर्ती कराया गया, जहां डॉक्टरों ने उसके सिर पर 9 टंके लगाए। घटना की सूचना मिलते ही पुलिस अस्पताल पहुंची और घायल के बयान दर्ज किए। पुलिस ने नीरज की शिकायत पर साधु, अजय और अन्य के खिलाफ मामला दर्ज कर लिया। घटना के 9 दिन बाद पुलिस ने मुख्य आरोपी साधु को गिरफ्तार कर लिया। हालांकि अन्य आरोपी अभी भी फरार हैं। घायल के भाई नीरज का आरोप है कि पुलिस आरोपियों को गिरफ्तार करने में जानबूझकर देरी कर रही थी और उन पर समझौते का दबाव बनाया जा रहा था। उनका कहना है कि जब उन्होंने सख्ती से कार्रवाई की मांग की, तब जाकर एक आरोपी को पकड़ा गया। मामले में केस दर्ज कर लिया गया है और एक आरोपी को गिरफ्तार कर लिया गया है।

## पीजीआई में ब्रेन डेड के अंगदान से कई लोगों की जिंदगियां बची

समर न्यूज़ | पिंजौर

चंडीगढ़ के पीजीआई में मानवता की मिसाल देखने को मिली, जब रोपड़ जिले के गांव सोलखियां के 36 वर्षीय दिवंगत सिंह के ब्रेन डेड घोषित होने के बाद उनके परिवार ने अंगदान का साहसिक निर्णय लिया। दिवंगत इलेक्ट्रिशियन थे और 21 फरवरी 2026 को बाइक एक्सीडेंट का शिकार हुए थे। गंभीर हालत में उन्हें पीजीआई रेफर किया गया, लेकिन 25 फरवरी को उन्हें ब्रेन स्टेम डेड घोषित कर दिया गया। ब्रेन स्टेम डेड की पुष्टि के बाद पीजीआई की ट्रांसप्लांट कोऑर्डिनेशन टीम ने परिवार को अंगदान के विकल्प के बारे में समझाया। गहरे शोक के बीच उनकी पत्नी गुरप्रीत कौर और पिता अमर सिंह ने लीवर, फेफड़े, पैंक्रियास, दोनों किडनी और कॉर्निया दान



करने की सहमति दी। अमर सिंह ने कहा, "हम अपने बेटे को नहीं बचा सके, लेकिन उसके अंगों से दूसरों की जान बच सकती है। परिवार की सहमति के बाद अंगों का प्रत्यारोपण किया गया। लीवर को दिल्ली स्थित इंस्टीट्यूट ऑफ लिवर एंड बाइलरी साइंसेज में 54 वर्षीय मरीज को प्रत्यारोपित किया गया, जबकि फेफड़े 72 वर्षीय मरीज को गुरुग्राम के आर्टेमिस अस्पताल में दिए गए। पीजीआई में 29 वर्षीय मरीज का पैंक्रियास-किडनी ट्रांसप्लांट किया गया।

## विधायक कुलवंत सिंह ने मोहाली से 7वीं बस को दिखाई हरी झंडी

महिलाओं के खातों में 1000 रुपये भेजने की गारंटी को भी आगामी बजट में पारित किया जाएगा : कुलवंत सिंह

समर न्यूज़ | मोहाली

मुख्यमंत्री तीर्थ यात्रा बस यात्रा स्कीम के तहत मोहाली के विधायक कुलवंत सिंह ने आज फेज-4 स्थित गुरुद्वारा कलगीधर साहिब से 7वीं तीर्थ यात्रा बस को हरी झंडी दिखाकर रवाना किया। इस अवसर पर पत्रकारों से बातचीत करते हुए विधायक कुलवंत सिंह ने कहा कि गुरुद्वारा साहिब में माथा टेकने के उपरांत श्रद्धालुओं को तीर्थ यात्रा के लिए रवाना किया गया है। उन्होंने कहा कि तीर्थ यात्रा को लेकर श्रद्धालुओं में भारी उत्साह देखने को मिल रहा है, जिससे उन्हें अत्यंत संतोष और प्रसन्नता हो रही है। उन्होंने बताया कि इस यात्रा के दौरान श्रद्धालु श्री दरबार साहिब, दुर्गगांधी मंदिर, वाघा बॉर्डर, जलियांवाला बाग तथा राम तीर्थ वाल्मीकि मंदिर



विधायक कुलवंत सिंह तीर्थ यात्रा बस को हरी झंडी दिखाते हुए। - समर न्यूज़

के दर्शन करेंगे और उसके बाद वापस लौटेंगे। उन्होंने ईश्वर से प्रार्थना की कि यात्रा में शामिल सभी श्रद्धालुओं की मनोकामनाएं पूर्ण हों तथा मुख्यमंत्री भगवंत सिंह मान को प्रदेश की सेवा के लिए और अधिक शक्ति प्राप्त हो। विधायक ने कहा कि मुख्यमंत्री के नेतृत्व में राज्य सरकार द्वारा मेरी रसाई योजना भी शुरू की गई है, जिससे लगभग 40 लाख परिवारों को सीधा लाभ

मिलेगा। इस योजना के अंतर्गत आटा, दाल, साबुन एवं अन्य आवश्यक घरेलू सामग्री लाभार्थियों के घर तक पहुंचाई जाएगी। विधायक कुलवंत सिंह ने कहा कि आम आदमी पार्टी सरकार ने अपने चुनावी घोषणापत्र में किए गए अधिकांश वादों को पूरा कर दिया है तथा महिलाओं के खातों में 1000 रुपये भेजने की गारंटी को भी आगामी बजट में पारित किया जाएगा। उन्होंने कहा कि पंजाब को पुनः सांस्कृतिक रूप से समृद्ध बनाने के लिए राज्यभर में सांस्कृतिक मेलों का आयोजन किया जा रहा है। उन्होंने बताया कि युवाओं को नशे की प्रवृत्ति से दूर रखने और उन्हें स्वस्थ जीवनशैली अपनाने के लिए पूरे प्रदेश में 3500 से अधिक खेल स्टेडियमों का निर्माण किया जा रहा है, जिनमें से 35 स्टेडियम केवल मोहाली विधानसभा क्षेत्र में बनाए जा

रहे हैं। उन्होंने यह भी कहा कि पहली बार नहर का पानी आम किसानों के खेतों तक पहुंचाया गया है। पत्रकारों के प्रश्नों का उत्तर देते हुए विधायक ने कहा कि आगामी चुनाव में प्रदेश की जनता स्वयं निर्णय करेगी कि किस सरकार ने राज्य के विकास के लिए अधिक कार्य किए हैं। उन्होंने कहा कि मुख्यमंत्री भगवंत सिंह मान के नेतृत्व में सरकार ने लंबे समय से लंबित जनसमस्याओं का समाधान किया है और राज्य के समग्र विकास को गति दी है। इस अवसर पर स्टेट अवादी फूलराज सिंह (हल्का कोऑर्डिनेटर), पूर्व पार्थद एवं वरिष्ठ नेता गुरुमुख सिंह सोहल, अमरजीत सिंह, हरभजन सिंह, गुरविंदर सिंह पिंकी, शरणजीत कौर (ब्लॉक प्रधान), बलविंदर सिंह, गुरदयाल सिंह हिल्लो, सरबजीत सिंह तथा दयाल सिंह उपस्थित रहे।

## डीएसपी हरसिमरन सिंह बल्ल ने गन हाऊसों की जांच की

समर न्यूज़ | मोहाली

मोहाली पुलिस ने शहर में गैस्टर वार अभियान के तहत गन हाऊसों की जांच की। इस दौरान सामने आया कि कई गन हाऊसों में बड़ी संख्या में ऐसे असलहा जमा हैं, जिनके मालिकों के लाइसेंस की अवधि समाप्त हो चुकी है। पुलिस ने कहा कि इन असलहा को मालिकों द्वारा लाइसेंस की नवीनीकरण प्रक्रिया से बचने के लिए गन हाऊसों में ही जमा कराया गया है। डीएसपी सिटी 2 हरसिमरन सिंह बल्ल ने बताया कि एएसपी हरमदीप सिंह हांस के निर्देश पर गन हाऊसों की जांच कर उनके पास मौजूद असलहा का पूरा विवरण हासिल किया गया। जांच में यह भी पता चला कि कई ऐसे व्यक्ति हैं जो नशा करते हैं और इस कारण डोप टेस्ट कराने से बचते हैं।

रिपोर्ट

ट्रांसपोर्ट अलाउंस में 46.49 लाख रुपये अतिरिक्त, स्पेक्ट्रम फीस में देरी और जुर्माना

## चंडीगढ़ पुलिस के वित्तीय मामले में ऑडिट में अनियमितताएं

समर न्यूज़ | चंडीगढ़

चंडीगढ़ पुलिस की साल 2023-24 की ऑडिट रिपोर्ट में पैसों के खर्च और हिसाब-किताब में कई गंभीर कमियां सामने आई हैं। रिपोर्ट के अनुसार पुलिस द्वारा प्रदान की गई सुरक्षा सेवाओं और अन्य मदों में बैंकों और संबंधित संस्थाओं से वसूली नहीं हो पाई, जिससे विभाग को भारी नुकसान उठाना पड़ा। वहीं कई भुगतान समय पर न होने के कारण पेनल्टी के रूप में बड़ी राशि चुकानी पड़ी। प्रिंसिपल डायरेक्टर ऑफ ऑडिट (केंद्रीय) की जांच में यह भी पता चला कि कई मामलों में नियमों का सही तरीके से पालन नहीं किया गया।

ऑडिट में सामने आया कि चंडीगढ़ पुलिस का शहर के सात बैंकों पर 1.83 करोड़ रुपए बकाया है,



46.49 लाख रुपए अतिरिक्त भुगतान

जांच में पता चला कि 689 कर्मचारियों को ट्रांसपोर्ट अलाउंस दिया गया, जबकि वे पूरे महीने छुट्टी पर थे। नियम के अनुसार छुट्टी पर रहने वाले कर्मचारियों को यह भत्ता नहीं मिलता। इस मद में कुल 46.49 लाख रुपए अतिरिक्त दिए गए, जिन्हें अब कर्मचारियों से वापस लिया जाना है।

जिसे अब तक वसूला नहीं गया। रिपोर्ट में यह भी कहा गया कि ट्रांसपोर्ट अलाउंस, स्पेक्ट्रम फीस, आउटसोर्स कर्मचारियों की भर्ती,

सरकारी गाड़ियों के रखरखाव और स्टॉक रजिस्टर में लापरवाही बरती गई। विभाग में पैसों की निगरानी की व्यवस्था कमजोर पाई गई।

आउटसोर्सिंग और अन्य वित्तीय लापरवाहियां

डाटा एंट्री ऑपरेटर और अन्य कर्मचारियों के ठेकों में जल्द 5 प्रतिशत परफॉर्मेंस गारंटी नहीं ली गई। अगर नियमों का पालन होता तो 4.79 लाख रुपए की बचत होती। इसके अलावा, ईपीएफ समय पर जमा नहीं होने से 4.45 लाख रुपए का जुर्माना बन गया। कुल मिलाकर इन लापरवाहियों से 9.24 लाख रुपए का नुकसान हुआ।

सरकारी गाड़ियों और स्टॉक रजिस्टर में अनियमितताएं

2019 से 217 सरकारी गाड़ियों की औसत माइलेज रिकॉर्ड नहीं की गई, जिससे ईंधन खर्च का सही आकलन करना मुश्किल हो गया। स्टॉक रजिस्टर में कई जगह रिकॉर्ड अथुटे पाए गए। कंप्यूटर लेखांकन में भी दस्तावेज पूरे नहीं थे। कई बैंकों को सुरक्षा के लिए पुलिस गार्ड दिए गए, लेकिन पहले भुगतान लेने की प्रक्रिया का पालन नहीं किया गया।

स्पेक्ट्रम फीस में देरी और जुर्माना

रिपोर्ट में यह भी सामने आया कि विभाग ने स्पेक्ट्रम फीस समय पर जमा नहीं की। Department of Telecommunications ने कुल 8.24 करोड़ रुपए की मांग की है, जिसमें 7.09 करोड़ रुपए देरी से भुगतान का जुर्माना शामिल है। जांच में यह भी पाया गया कि विभाग ने 17 फ्रीक्वेंसी ली थीं, लेकिन केवल 15 का ही इस्तेमाल हो रहा था।

समर एक्सप्रेस

इन सभी क्षेत्रों में समर एक्सप्रेस अखबार को स्टिंगर की जरूरत है।

- लालडू
- खरड़
- पिंजौर
- कालका
- मोरनी
- बरवाला
- बनुड़
- कुराली
- मुल्लापुर
- मटौर
- रायपुरानी

SEND YOUR RESUME TO

infosummerexpress@gmail.com

Whats App:- 79866-30191